

*śrīh*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī*  
*vedāntācāryavaryo me sannidhattāṃ sadā hr̥di ॥*

*śrī melpattūr nārāyaṇabhaṭṭatiri viracitam*  
**॥ *śrīmannārāyaṇīyam* ॥**

*(daśaka - 100)*

*This document\* has been prepared by*  
***Sunder Kidambi***  
*with the blessings of*  
***śrī raṅgarāmānuja mahādeśikan***  
**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate kṛṣṇāya parabrahmaṇe namaḥ  
śrīmate rāmānujāya namaḥ

॥ śrīmannārāyaṇīyam ॥

(daśaka - 100)

keśādipādavarṇanam

agre paśyāmi tejo nibiḍatara kalā-  
yāvalī lobhanīyaṃ  
pīyūṣāplāvito'haṃ tadanu tadudare  
divyakaiśoraveṣam |  
tāruṇyārambharamyaṃ paramasukharasā-  
svādaromāñcitāṅgai-  
rāvītaṃ nāradādyairvilasadupanīṣat-  
sundarīmaṇḍalaiśca || 1 ||

nīlābhaṃ kuñcitāgraṃ ghanamamalataṃ  
saṃyataṃ cārubhaṅgyā  
ratnottaṃsābhirāmaṃ valayitamudaya-  
ccandrakaiḥ piñchajālaiḥ |  
mandārasrañnīvītaṃ tava pṛthukabarī-  
bhāramālokaye'haṃ  
snigdhaśvetordhvapūṇḍrāmapi ca sulalitāṃ  
phālabālenduvīthīm || 2 ||

hr̥dyam pūrṇānukampārṇavamṛdulaharī-  
cañcalabhrūvilāsai-  
rānīlasnigdhapakṣmāvaliparilasitaṃ  
netrayugmaṃ vibho te |  
sāndracchāyaṃ viśālāruṇakamaladalā-  
kāramāmugdhatāraṃ

kāruṇyālokalīlāśīsiritabhuvanam  
kṣipyatām mayyanāthe || 3 ||

uttuṅgollāsināsam harimaṇimukura-  
prollasadgaṇḍapālī-  
vyālolatkarṇapāśāñcitamakaramaṇī-  
kuṇḍaladvandvadīpram |  
unmīladdantapaṅktisphuradaruṇatara-  
cchāyabimbādharāntaḥ  
prītiprasyandimandasmitamadhurataram  
vaktramudbhāsatām me || 4 ||

bāhuvandvena ratnojjvalavalayabhṛtā  
śoṇapāṇipravāle-  
nopāttām veṇunālīṃ prasṛtanakhamayū-  
khāṅgulīsaṅgaśārām |  
kṛtvā vaktrāravinde sumadhuravikasa-  
drāgamudbhāvyamānaiḥ  
śabdabrahmāmṛtaistvam śīsiritabhuvanaiḥ  
siñca me karṇavīthīm || 5 ||

utsarpatkaustubhaśrītatibhirarunitam  
komalam kaṇṭhadeśam  
vakṣaḥ śrīvatsaramyam taralatarasamu-  
ddīprahārapratānam |  
nānāvarṇaprasūnāvalikisalayinīm  
vanyamālām vilola-  
llolambām lambamānāmurasi tava tathā  
bhāvaye ratnamālām || 6 ||

aṅge pañcāṅgarāgairatiśayavikasa-  
 tsaurabhākṛṣṭalokaṃ  
 līnānekatrilokīvitatimapi kṛśāṃ  
 bibhrataṃ madhyavallīm |  
 śakrāśmanyastataptojjvalakanakanibhaṃ  
 pītacelaṃ dadhānaṃ  
 dhyāyāmo dīptaraśmisphuṭamaṇiraśanā-  
 kiṅkiṇīmaṇḍitaṃ tvām || 7 ||

ūrū cārū tavorū ghanamasṛṇarucāu  
 cittacorāu ramāyāḥ  
 viśvakṣobhaṃ viśaṅkya dhruvamaniśamubhau  
 pītacelāvṛtāṅgau |  
 ānamrāṇāṃ purastānnyasanadhṛtasama-  
 stārthapālīsamudga-  
 cchāyaṃ jānudvayaṃ ca kramaprṥthulamano-  
 jñe ca jaṅghe niṣeve || 8 ||

mañjīraṃ mañjunādairiva padabhajanaṃ  
 śreya ityālapantaṃ  
 pādāgraṃ bhrāntimajjapraṇatajanamano-  
 mandaroddhārakūrmam |  
 uttuṅgātāmrrarājannakharahimakara-  
 jyotsnayā cā'śritānāṃ  
 santāpadhvāntahantrīṃ tatimanukalaye  
 maṅgalāmaṅgulīnām || 9 ||

yogīndrāṇāṃ tvadaṅgeṣvadhikasumadhuraṃ  
 muktibhājāṃ nivāso  
 bhaktānāṃ kāmavarṣadyutarukisalayaṃ  
 nātha te pādāmūlam |

nityaṃ cittasthitaṃ me pavanapurapate  
kṛṣṇa kārūṇyasindho  
hṛtvā niśśeṣatāpān pradīśatu paramā-  
nandasandohalakṣmīm || 10 ||

ajñātvā te mahattvaṃ yadiha nigaditaṃ  
viśvanātha kṣamethāḥ  
stotraṃ caitatsahasrottaramadhikatarāṃ  
tvatprasādāya bhūyāt |  
dvedhā nārāyaṇīyaṃ śrutiṣu ca januṣā  
stutyatāvarṇanena  
sphītaṃ līlavatārairidamiha kurutā-  
māyurārogyasaukhyam || 11 ||

\*\*\*\*\*